



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 12.30 PM

DATE:04-07-2024

പ്രധാനവാർത്തകൾ

1. തിരുവനന്തപുരം കാര്യവട്ടം ക്യാമ്പസിലെ സംഘർഷത്തിൽ അന്വേഷണം തുടരുകയാണെന്ന് മുഖ്യമന്ത്രി പിണറായി വിജയൻ. വിഷയം സഭ നിർത്തിവെച്ച് ചർച്ച ചെയ്യാത്തതിൽ നിയമസഭയിൽ പ്രതിപക്ഷ ബഹുളം. സഭ ഇന്നത്തേക്ക് പിരിഞ്ഞു.
2. സപ്ലിമെന്ററി അലോട്ട്മെന്റ് പൂർത്തിയാകുമ്പോൾ പ്ലസ് വൺ പ്രവേശനവുമായി ബന്ധപ്പെട്ട പ്രതിസന്ധിക്ക് പരിഹാരം ഉണ്ടാകുമെന്ന് മന്ത്രി. വി. ശിവൻ കുട്ടി.
3. തിരുവനന്തപുരം, കോഴിക്കോട്, കണ്ണൂർ ജില്ലകളിലെ സ്റ്റാർട്ട് റോഡ് നവീകരണം അവസാന ഘട്ടത്തിലെന്ന് മന്ത്രി പി എ മുഹമ്മദ് റിയാസ്
4. നിതി ആയോഗിന്റെ നേതൃത്വത്തിൽ നടപ്പിലാക്കുന്ന സമ്പൂർണത അഭിയാൻ പദ്ധതിയ്ക്ക് വയനാട്, കാസർഗോഡ് ജില്ലകളിൽ തുടക്കം.
5. ടി - 20 ക്രിക്കറ്റ് ലോക കപ്പ് ചാമ്പ്യൻമാരായ ഇന്ത്യൻ ടീം പ്രധാനമന്ത്രി നരേന്ദ്രമോദിയെ സന്ദർശിച്ചു. അനുമോദന സമ്മേളനം വൈകിട്ട് മുംബൈ വാക്ഡെ സ്റ്റേഡിയത്തിൽ.

=====

---

## എം. വിൻസെൻറ്-മുഖ്യമന്ത്രി

തിരുവനന്തപുരം കാര്യവട്ടം ക്യാമ്പസിലെ സംഘർഷത്തിൽ പോലീസ് അന്വേഷണ തുടരുകയാണെന്ന് മുഖ്യമന്ത്രി പിണറായി വിജയൻ. വിഷയം സഭ നിർത്തിവെച്ച് ചർച്ച ചെയ്യണമെന്ന എം.വിൻസെൻറ് എം.എൽ.എയുടെ ഉപക്ഷേപത്തിന് മറുപടി പറയുകയായിരുന്നു മുഖ്യമന്ത്രി. കെ.എസ്.യു-യുത്ത് കോൺഗ്രസ് പ്രവർത്തകരുടെ ഭാഗത്തുനിന്ന് ഉണ്ടായ കല്ലേറിൽ ഡ്യൂട്ടിയിൽ ഉണ്ടായിരുന്ന സീനിയർ പോലീസ് ഓഫീസർക്ക് പരിക്കേറ്റു.

ഇതിന്റെ അടിസ്ഥാനത്തിലാണ് എം.എൽ.എമാരായ എം. വിൻസെൻറ്, ചാണ്ടി ഉമ്മൻ ഉൾപ്പെടെ ഉള്ളവർക്കെതിരെ കേസ് എടുത്തതെന്നും മുഖ്യമന്ത്രി പറഞ്ഞു. നടപടികൾ നിർത്തി വയ്ക്കാനുള്ള ഉപക്ഷേപത്തിന് സ്പീക്കർ അവതരണ അനുമതി നിഷേധിച്ചതിൽ പ്രതിഷേധിച്ച് നിയമസഭയിൽ പ്രതിപക്ഷം ബഹുളം വെച്ചു. അലിഖിത നിയമ വാഴ്ചയാണ് സംസ്ഥാനത്ത് നടക്കുന്നതെന്ന് പ്രതിപക്ഷ നേതാവ് വി ഡി സതീശൻ ആരോപിച്ചു. പ്രതിപക്ഷ ബഹുളം രൂക്ഷമായതിനെ തുടർന്ന് നടപടികൾ വേഗത്തിൽ പൂർത്തിയാക്കി സഭ ഇന്നത്തേക്ക് പിരിയുകയാണെന്ന് സ്പീക്കർ അറിയിച്ചു.

---

## നിയമസഭ - പി.എ മുഹമ്മദ് റിയാസ്

വിനോദസഞ്ചാരികൾ നേരിടുന്ന ചൂഷണം തടയാനുള്ള നടപടികൾ സ്വീകരിക്കുമെന്ന് മന്ത്രി പി.എ മുഹമ്മദ് റിയാസ് നിയമസഭയിൽ അറിയിച്ചു. ടൂറിസ്റ്റ് ഗൈഡുകളുടെ കാര്യത്തിൽ നിയന്ത്രണം കൊണ്ടുവരേണ്ടതുണ്ട്. ടൂറിസം മേഖലയിലെ സുരക്ഷിതത്വം ഉറപ്പാക്കുന്നതിനുള്ള നടപടികൾ

---

സ്വീകരിക്കുമെന്നും, ടൂറിസം ക്ലബ്ബുകൾ രൂപീകരിക്കുമെന്നും മുഹമ്മദ് റിയാസ് അറിയിച്ചു.



**നിയമസഭ - വി ശിവൻകുട്ടി**

സപ്ലിമെന്ററി അലോട്ട്മെന്റ് പൂർത്തിയാകുമ്പോൾ പ്ലസ് വൺ പ്രവേശനവുമായി ബന്ധപ്പെട്ട പ്രതിസന്ധിക്ക് പരിഹാരം ഉണ്ടാകുമെന്ന് മന്ത്രി വി. ശിവൻ കുട്ടി. നിയമസഭയിൽ ചോദ്യോത്തരവേളയിൽ സംസാരിക്കുകയായിരുന്നു അദ്ദേഹം.

പ്ലസ് വണ്ണിന് അപേക്ഷിച്ച എല്ലാ വിദ്യാർത്ഥികൾക്കും പ്രവേശനം ലഭിക്കും. പത്താം ക്ലാസ് ജയിച്ച വിദ്യാർത്ഥികൾക്ക് തുടർപഠനം ഉറപ്പാക്കുന്നതിന് 2023-24 കാലയളവിൽ താല്ക്കാലികമായി അനുവദിച്ചതും നിലനിർത്തിയതും മാറ്റിയതുമായ ബാച്ചുകൾ തുടരും.

(ഹോൾഡ് വോയിസ്)

മലബാർ മേഖലയിലെ എല്ലാ സർക്കാർ സ്കൂളുകളിലും 30 ശതമാനവും എയ്ഡഡ് സ്കൂളുകളിൽ 20 ശതമാനവും മാർജിനൽ സീറ്റുകൾ വർദ്ധിപ്പിച്ചതായും മന്ത്രി സഭയെ അറിയിച്ചു.



**നിയമസഭ - പി.എ മുഹമ്മദ് റിയാസ് - 2**

സ്റ്റാർട്ട് റോഡ് പദ്ധതി പ്രകാരം തിരുവനന്തപുരം കോഴിക്കോട്, കണ്ണൂർ തുടങ്ങിയ ജില്ലകളിൽ, റോഡ് നവീകരണം അവസാന ഘട്ടത്തിൽ ആണെന്ന് മന്ത്രി പി എ മുഹമ്മദ് റിയാസ് നിയമസഭയിൽ ചോദ്യോത്തര വേളയിൽ അറിയിച്ചു. വിദേശ രാജ്യങ്ങളിൽ ചെയ്യുന്നതു പോലെ എല്ലാ കേബിളുകളും

---

പൈപ്പുകൾ ഡക്റ്റ് വഴി എടുക്കുന്ന രീതിയാണ് അവലംബിച്ചിരിക്കുന്നതെന്നും മന്ത്രി പറഞ്ഞു .



### സമ്പൂർണത അഭിയാൻ

നിതി ആയോഗിന്റെ നേതൃത്വത്തിൽ നടപ്പിലാക്കുന്ന സമ്പൂർണത അഭിയാൻ പദ്ധതിയ്ക്ക് വയനാട്, കാസർഗോഡ് ജില്ലകളിൽ തുടക്കമായി. കാസർഗോഡ് പരപ്പ് ബ്ലോക്കിലെ പരിപാടി ജില്ലാ കളക്ടർ കെ. ഇമ്പശേഖർ ഉദ്ഘാടനം ചെയ്തു. കേന്ദ്രം നടപ്പാക്കുന്ന അഭിലാഷ ജില്ലാ പദ്ധതിയിൽ ഉൾപ്പെടുന്ന പ്രദേശങ്ങളിലാണ് സമ്പൂർണത അഭിയാൻ നടപ്പിലാക്കുന്നത്. ഈ പ്രദേശങ്ങളുടെ സമഗ്രമായ ഉന്നമനം ലക്ഷ്യമിടുന്നതാണ് പദ്ധതി. വയനാടിനും കാസർഗോഡിനും പുറമെ ഇടുക്കി ജില്ലയിലെ അഴുത, ദേവികുളം, പാലക്കാട് ജില്ലയിലെ അട്ടപ്പാടി, കൊല്ലംകോട് ബ്ലോക്കുകളും കേരളത്തിൽ നിന്ന് അഭിലാഷ ജില്ലാ പട്ടികയിൽ ഉൾപ്പെട്ടിട്ടുണ്ട്. സമ്പൂർണത അഭിയാൻ ക്യാമ്പെയ്ന്റെ ഭാഗമായി നാളെ കൊല്ലംകോടും പരിപാടി സംഘടിപ്പിക്കും.



### ക്രിക്കറ്റ്

ടി - 20 ക്രിക്കറ്റ് ലോക കപ്പ് ജേതാക്കളായ ഇന്ത്യൻ ടീം ബാർബഡോസിൽ നിന്ന് ന്യൂഡൽഹിയിൽ എത്തി. 17 വർഷത്തെ കാത്തിരിപ്പിനൊടുവിൽ ലോകകപ്പ് നേടിയ ഇന്ത്യൻ സംഘത്തിന് ഉജ്ജ്വല വരവേൽപ്പാണ് ഡൽഹി വിമാനത്താവളത്തിൽ ഒരുകിയത്. ടീംഗങ്ങൾ, പ്രധാനമന്ത്രി നരേന്ദ്രമോദിയെ അദ്ദേഹത്തിന്റെ വസതിയിൽ എത്തി സന്ദർശിച്ചു. ഇന്ന് വൈകിട്ട് മുംബെയിൽ ഇന്ത്യൻ ടീമിന്റെ റോഡ് ഷോ ഒരുകിയയിട്ടുണ്ട്. വൈകിട്ട് 5 മണിക്കും 7-നും

---

ഇടയിൽ നരിമാൻ പോയിൻറിൽ നിന്ന് വാക്വൈ സ്റ്റേഡിയം വരെയുമാണ് റോഡ് ഷോ. തുടർന്ന് നടക്കുന്ന അനുമോദന സമ്മേളനത്തിൽ BCCI പ്രഖ്യാപിച്ച പാരിതോഷികം ടീമംഗങ്ങൾക്ക് കൈമാറും.



**ഉപരാഷ്ട്രപതി - കേരള**

ഉപരാഷ്ട്രപതി ജഗ്ദീപ് ധൻകർ രണ്ട് ദിവസത്തെ സന്ദർശനത്തിനായി ശനിയാഴ്ച കേരളത്തിലെത്തും. തിരുവനന്തപുരം വലിയമല ഇന്ത്യൻ ഇൻസ്റ്റിറ്റ്യൂട്ട് ഓഫ് സ്റ്റേസ് സയൻസ് & ടെക്നോളജിയിൽ നടക്കുന്ന ബിരുദദാന ചടങ്ങിൽ അദ്ദേഹം പങ്കെടുക്കും. മികച്ച വിജയം നേടിയ വിദ്യാർത്ഥികൾക്കുള്ള സ്വർണമെഡലുകൾ ഉപരാഷ്ട്രപതി സമ്മാനിക്കും. ഐഎസ്ആർഒ അധ്യക്ഷൻ എസ് സോമനാഥ് പരിപാടിയിൽ സന്നിഹിതനാകും. തുടർന്ന്, കൊല്ലത്തെത്തുന്ന ശ്രീ ധൻകർ വൈകിട്ട് അഷ്ടമുടി കായലിൽ ബോട്ട് സവാരി നടത്തും. ഞായറാഴ്ച ഉപരാഷ്ട്രപതി ഡൽഹിയിലേക്ക് മടങ്ങും.



**പാഠ്യപദ്ധതി പരിഷ്കരണം**

കേരളത്തിലെ പ്ലസ് വൺ, പ്ലസ് ടു ക്ലാസ്സുകളിലെ പാഠ്യപദ്ധതി പരിഷ്കരണ പ്രവർത്തനങ്ങളുടെ ഭാഗമായി പാഠപുസ്തക പരിഷ്കരണ നടപടികൾ ഈ മാസം തന്നെ ആരംഭിക്കുമെന്ന് മന്ത്രി വി ശിവൻകുട്ടി. നിലവിൽ NCERT തയ്യാറാക്കിയതും കേരള SCERT തയ്യാറാക്കിയതുമായ പാഠപുസ്തകങ്ങളാണ് ഹയർ സെക്കണ്ടറിയിൽ ഉപയോഗിക്കുന്നത്. ആദ്യഘട്ടം SCERT തയ്യാറാക്കിയ പാഠപുസ്തകങ്ങളുടെ പരിഷ്കരണമാണ് നടക്കുക. പാഠ്യപദ്ധതി പരിഷ്കാരങ്ങളുടെ

---

ഭാഗമായി അക്കാദമിക ശിൽപശാല സംഘടിപ്പിക്കുമെന്നും മന്ത്രി സമൂഹമാധ്യമത്തിൽ കുറിച്ചു. ഹൈടെക് ക്ലാസ് മുറികളുടെ ഫലപ്രദമായ ഉപയോഗം ഉറപ്പാക്കാൻ സമഗ്ര പ്ലസ് ഡിജിറ്റൽ പോർട്ടൽ ഈ മാസം മുതൽ ആരംഭിക്കുമെന്നും മന്ത്രി അറിയിച്ചു.

=====

**ആർ ബിന്ദു- യു.ഡി.ഐ.ഡി**

സാമൂഹ്യനീതി വകുപ്പിന്റെ നേതൃത്വത്തിൽ സംസ്ഥാനത്തെ മുഴുവൻ ഭിന്നശേഷിക്കാർക്കും ഏകീകൃത തിരിച്ചറിയൽ കാർഡ് ലഭ്യമാക്കാൻ പ്രത്യേക രജിസ്ട്രേഷൻ ക്യാമ്പയിൻ ഊർജ്ജിതമാക്കുമെന്ന് മന്ത്രി ആർ ബിന്ദു. നാഷണൽ സർവീസ് സ്കീമിന്റെയും തദ്ദേശസ്വയംഭരണ വകുപ്പിന്റെയും സഹകരണത്തോടെയാണ് ക്യാമ്പയിൻ നടത്തുന്നത്. കേരള സാമൂഹ്യ സുരക്ഷാ മിഷൻ മുഖാന്തിരം തദ്ദേശസ്വയംഭരണ സ്ഥാപനങ്ങൾ കേന്ദ്രീകരിച്ച് അദാലത്തുകൾ സംഘടിപ്പിച്ചു വരികയാണെന്നും ക്യാമ്പയിൻ സംബന്ധിച്ച യോഗത്തിനു ശേഷം മന്ത്രി സമൂഹമാധ്യമ പോസ്റ്റിൽ കുറിച്ചു. പൂർണ്ണമായും കിടപ്പിലായ ഭിന്നശേഷിക്കാർക്ക് അവരുടെ വീടുകളിലെത്തി ആധാറും മെഡിക്കൽ ബോർഡ് സർട്ടിഫിക്കറ്റും നൽകുന്നതിന് നടപടികൾ സ്വീകരിക്കുമെന്ന് യോഗത്തിൽ പങ്കെടുത്ത മന്ത്രി എം.ബി.രാജേഷ് അറിയിച്ചു.

=====

**കണ്ണൂർ ഡിജിറ്റൽ സർവെ- (ഇൻട്രോ)**

കണ്ണൂർ ജില്ലയിൽ ഡിജിറ്റൽ സർവെ പ്രവർത്തനം 42,400 ഹെക്ടറിൽ പൂർത്തിയായി. 14 വില്ലേജുകളിലായി

---

2,39,500 കൈവശങ്ങളാണ് ഇതുവരെ ഡിജിറ്റൽ സർവ്വൈ പ്രകാരം അളന്ന് തിട്ടപ്പെടുത്തിയത്.

കൂടുതൽ വിവരങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻ.....

(ഹോൾഡ് വോയ്സ്.....)



**കേന്ദ്ര സഹമന്ത്രി**

തിരുവനന്തപുരം മുതലപ്പൊഴിയിൽ മത്സ്യത്തൊഴിലാളികൾ നേരിടുന്ന പ്രശ്നങ്ങൾ മനസ്സിലാക്കുന്നതിനായി കേന്ദ്ര ഫിഷറീസ് സഹമന്ത്രി ജോർജ് കുര്യൻ മുതലപ്പൊഴിയിൽ എത്തി. താഴെപള്ളിയിലെ AEE ഓഫീസിൽ അദ്ദേഹം യോഗത്തിൽ പങ്കെടുക്കുന്നുണ്ട്.



**അമീബിക് മസ്തിഷ്ക ജ്വരം**

അമീബിക് മസ്തിഷ്ക ജ്വരം സ്ഥിരീകരിച്ച് കോഴിക്കോട് സ്വകാര്യ ആശുപത്രിയിൽ തീവ്ര പരിചരണ വിഭാഗത്തിൽ ചികിത്സയിലായിരുന്ന പന്ത്രണ്ട് വയസുകാരൻ മരിച്ചു. ഫറോക്ക് സ്വദേശിയായ മൃദുൽ ആണ് ഇന്നലെ അർദ്ധരാത്രിയോടെ മരിച്ചത്. രാമനാട്ടുകരയിലെ 'ഒരു പൊതുകുളത്തിൽ കുളിച്ചതിനെ തുടർന്നാണ് കുട്ടിക്ക് ശാരീരിക അസ്വസ്ഥതകൾ പ്രകടമായത്.



---

## മാന്നാർ കൊലപാതകം

മാന്നാർ കൊലപാതകക്കേസ് അന്വേഷണത്തിന് ചെന്നൈയിൽ ഡി.വൈ.എസ്.പി യുടെ നേതൃത്വത്തിൽ 21 പേരടങ്ങുന്ന പ്രത്യേക സംഘം രൂപീകരിച്ചു. മാന്നാർ അമ്പലപ്പുഴ പൊലീസ് സ്റ്റേഷനുകളിലെ ക്രൈംബ്രാഞ്ച് ഉദ്യോഗസ്ഥരും അന്വേഷണ സംഘത്തിലുണ്ട്. കസ്റ്റഡിയിൽ വാങ്ങിയ മൂന്ന് പ്രതികളെയും ഇന്ന് വിശദമായി ചോദ്യം ചെയ്യും. കൊല്ലപ്പെട്ട കലയുടെ മൃതദേഹം കുഴിച്ചിട്ടു എന്ന് പ്രതികൾ പറഞ്ഞ വീട്ടിലും മൊഴിയിൽ ഉൾപ്പെട്ട മറ്റിടങ്ങളിലും പ്രതികളെ എത്തിച്ച് സംഘം തെളിവെടുപ്പ് നടത്തും. അറസ്റ്റിലായ മൂന്ന് പ്രതികളുടെയും ആറ് ദിവസത്തെ കസ്റ്റഡിയാണ് കോടതി അനുവദിച്ചത്.

---

## കണ്ണൂർ - മൃതദേഹം കണ്ടെത്തി

കണ്ണൂർ ഇരിട്ടിക്കടുത്ത് പടിയൂരിലെ പുവം പുഴയിൽ ഒഴുക്കിൽപ്പെട്ട് കാണാതായ രണ്ട് വിദ്യാർത്ഥിനികളിൽ ഒരാളുടെ മൃതദേഹം കണ്ടെടുത്തു. എടയന്നൂരിലെ ഷഹർബാനെൻ്റെ മൃതദേഹമാണ് രാവിലെ കണ്ടെത്തിയത് . ചക്കരക്കല്ലിലെ സൂര്യയെ കണ്ടെത്തുന്നതിനുള്ള ശ്രമം തുടരുകയാണ്. ദേശീയ ദുരന്തനിവാരണ സേനാംഗങ്ങൾ തിരച്ചിൽ നടത്തുന്നുണ്ട്. ഇരിക്കൂർ സിബി-ഗ കോളേജിലെ വിദ്യാർത്ഥിനികളായ ഷഹർബാനെയും സൂര്യയെയും ചൊവ്വാഴ്ച വൈകുന്നേരമാണ് പുഴയിൽ ഒഴുക്കിൽപ്പെട്ട് കാണാതായത്.

---

## ഫോക് ലോർ അക്കാദമി പുരസ്കാരം

കേരള ഫോക് ലോർ അക്കാദമി പുരസ്കാരങ്ങൾ ഇന്ന് മുഖ്യമന്ത്രി പിണറായി വിജയൻ വിതരണം ചെയ്യും.



---

തിരുവനന്തപുരം നിശാഗന്ധി ഓഡിറ്റോറിയത്തിൽ വൈകുന്നേരം നടക്കുന്ന ചടങ്ങിൽ മന്ത്രി സജി ചെറിയാൻ അധ്യക്ഷത വഹിക്കും.



**ഓഹരി**

രാജ്യത്തെ ഓഹരിവിപണികളിൽ നേട്ടം. ബോംബെ ഓഹരിസൂചിക സെൻസെക്സ് 178 പോയിന്റ് നേട്ടത്തിൽ 80,165 ലും ദേശീയ ഓഹരിസൂചിക നിഫ്റ്റി 41 പോയിന്റ് നേട്ടത്തിൽ 24,328- ലും വ്യാപാരം തുടരുന്നു. സ്വർണ്ണവിലയിൽ വർദ്ധന. ഗ്രാമിന് 65 രൂപ വർദ്ധിച്ച് 6,700 രൂപയും പവന് 520 രൂപ വർദ്ധിച്ച് 53,600 രൂപയുമാണ് ഇന്നത്തെ വില.

